

ЗАКОН ЗА ДРЖАВЈАНСТВОТО НА РЕПУБЛИКА СЕВЕРНА МАКЕДОНИЈА*

Редакциски пречистен текст¹

I. ОПШТИ ОДРЕДБИ

Член 1

Со овој закон се уредуваат начинот и условите за стекнување и престанување на државјанството на Република Северна Македонија, утврдување на државјанството, надлежниот државен орган за решавање во овие случаи, докажување на државјанството и водење на евиденција на државјаните на Република Северна Македонија.

Државјанството е правна врска меѓу лицата и државата и не го означува етничкото потекло на лицата.

Член 2

Државјанин на Република Северна Македонија може да има и државјанство на друга држава.

Државјанин на Република Северна Македонија кој има државјанство на друга држава, во Република Северна Македонија се смета исклучиво за државјанин на Република Северна Македонија, ако со меѓународен договор не е поинаку определено.

II. СТЕКНУВАЊЕ НА ДРЖАВЈАНСТВО НА РЕПУБЛИКА СЕВЕРНА МАКЕДОНИЈА

Член 3

Државјанството на Република Северна Македонија се стекнува со:

- 1) потекло,
- 2) раѓање на територијата на Република Северна Македонија,
- 3) природување и
- 4) меѓународни договори.

1. Со потекло

Член 4

Со потекло стекнува државјанство на Република Северна Македонија дете на кое:

* Со овој закон се врши усогласување со Регулативата (ЕУ) бр. 910/2014 на Европскиот парламент и на Советот од 23 јули 2014 година за електронска идентификација и доверливи услуги за електронски трансакции на внатрешниот пазар и за укинување на Директива 1999/93/ЕЗ, CELEX бр.32014R0910

¹ Редакциски пречистениот текст на Законот за државјанството на Република Северна Македонија, ги опфаќа: основниот текст на Законот, објавен во “Службен весник на РМ” бр.67/92, Законот за изменување и дополнување на Законот за државјанството на Република Северна Македонија, објавен во “Службен весник на РМ” бр.8/04, Законот за изменување и дополнување на Законот за државјанството на Република Северна Македонија, објавен во “Службен весник на РМ” бр.98/08, Законот за изменување на Законот за државјанството на Република Северна Македонија, објавен во “Службен весник на РМ” бр.158/11, Законот за изменување и дополнување на Законот за државјанството на Република Северна Македонија, објавен во “Службен весник на РМ” бр.55/16, Законот за изменување и дополнување на Законот за државјанството на Република Северна Македонија, објавен во “Службен весник на РСМ” бр.174/21 и Законот за изменување и дополнување на Законот за државјанството на Република Северна Македонија, објавен во “Службен весник на РСМ” бр.67/22, во кои е означено времето на нивното влегување во сила и примена.

1) во моментот на раѓањето двата родители се државјани на Република Северна Македонија;

2) во моментот на раѓањето едниот родител е државјанин на Република Северна Македонија, а детето е родено во Република Северна Македонија, доколку родителите спогодбено не определат детето да го добие државјанството на другиот родител и

3) во моментот на раѓањето едниот родител е државјанин на Република Северна Македонија, а другиот родител е непознат или со непознато државјанство, односно без државјанство, а детето е родено во странство.

Државјанство на Република Северна Македонија со потекло стекнува и посвоеник при потполно посвојување на кој двата или едниот посвоител е државјанин на Република Северна Македонија.

Член 5

Дете родено во странство на кое едниот родител во моментот на раѓањето е државјанин на Република Северна Македонија, а другиот странски државјанин, со потекло стекнува државјанство на Република Северна Македонија ако до наполнети 18 години живот биде пријавено за запишување како државјанин на Република Северна Македонија или ако до наполнети 18 години живот постојано се насели во Република Северна Македонија со родителот кој е државјанин на Република Северна Македонија. Во случај на судски спор за доделување на дете, државјанството се стекнува по правосилноста на судската одлука.

Под условите од став 1 на овој член државјанство на Република Северна Македонија може да стекне и лице кое не е пријавено од двајцата родители, со наполнети 18 години живот, ако поднесе пријава за упис во државјанство на Република Северна Македонија до навршени 23 години живот.

Пријавата од ставовите 1 и 2 на овој член се поднесуваат до органот надлежен за водење на матичните книги во кои се врши дополнителен упис на раѓањето на детето или до дипломатско-конзуларното претставништво на Република Северна Македонија во странство.

Детето кое стекнува државјанство на Република Северна Македонија во смисла на член 4 од овој закон и ставовите 1 и 2 на овој член се смета за државјанин на Република Северна Македонија од моментот на раѓање.

2. Со раѓање на територијата на Република Северна Македонија

Член 6

Државјанство на Република Северна Македонија стекнува дете кое е најдено или родено на територијата на Република Северна Македонија на кое родителите му се непознати, или се со непознато државјанство или се без државјанство.

На детето од став 1 на овој член ќе му престане државјанството на Република Северна Македонија ако до наполнети 15 години живот се утврди дека родителите му се странски државјани и доколку детето нема да остане без државјанство.

3. Со природување

Член 7

Државјанство на Република Северна Македонија со природување може да стекне странец кој лично поднел барање за прием во државјанство на Република Северна Македонија, ако ги исполнува следниве услови:

- 1) да наполнил 18 години живот;
- 2) до поднесувањето на барањето законски и постојано да живее на територијата на Република Северна Македонија најмалку седум години;
- 3) да има обезбедено стан и постојан извор на средства за егзистенција во висина која овозможува материјална и социјална сигурност под услови утврдени со закон;
- 4) во Република Северна Македонија и во државата чиј државјанин е да не бил казнуван со казна затвор во траење од најмалку една година, за дела за кои се гони по службена должност и кои се казниви според прописите во Република Северна Македонија;
- 5) против него да не се води кривична постапка во Република Северна Македонија и во државата чиј државјанин е;
- 6) да го владее македонскиот јазик до тој степен да може лесно да се разбере со околината;
- 7) да не е изречена мерка забрана за престој во Република Северна Македонија;
- 8) неговиот прием во државјанство на Република Северна Македонија да не ја загрозува безбедноста и одбраната на Република Северна Македонија;
- 9) да потпише заклетва дека ќе биде лојален граѓанин на Република Северна Македонија и
- 10) да има отпуст од досегашното државјанство или да докаже дека ќе го добие ако биде примен во државјанство на Република Северна Македонија.

Исполнувањето на условот од став 1 точка 6 на овој член ќе го утврди посебна комисија формирана од Владата на Република Северна Македонија.

Условот од став 1 точка 10 на овој член ќе се смета дека е исполнет ако странецот докаже дека е без државјанство или ако докаже дека државјанството според законот на неговата држава ќе го изгуби со самото природување во државјанството на Република Северна Македонија.

По исклучок од став 3 на овој член, ако странската држава не дава отпуст или за отпуст од државјанство поставува такви услови кои странецот не е возможно да ги исполни, а притоа да не се создадат егзистенцијални или безбедносни проблеми за него и семејството, тој ќе биде примен во државјанство на Република Северна Македонија ако даде изјава дека се откажува од странското државјанство.

Во решението со кое се одбива барањето за стекнување на државјанство на Република Северна Македонија со природување според став 1 точка 8 на овој член, органот ќе ги образложи причините заради кои го донел решението, а притоа водејќи сметка за заштита на јавниот интерес.

Органот кој решава од ставот 1 точка 8 на овој член донесува одлука во рок од шест месеци по поднесувањето на барањето на странецот.

Овластеното службеното лице од Министерството за внатрешни работи кое ја води постапката е должно во рок од 30 дена од денот на приемот на барањето од ставот 1 на овој член по службена должност да ги побара доказите и податоците кои се потребни за докажување на исполнетоста на условите од ставот 1 точките 1), 2), 6), 7) и 8) на овој член.

Овластено службено лице од надлежниот јавен орган од кој се побарани доказите и податоците од ставот 7 на овој член е должно да ги достави бараните докази и податоци во рок од 90 дена од денот на приемот на барањето.

Член 7-а

Државјанство на Република Северна Македонија со природување може да стекне лице без државјанство или со признат статус на бегалец, ако од утврдувањето на без државјанството, односно признавањето на статус на бегалец до поднесувањето на барањето за прием во државјанство, законски и постојано живее на територијата на Република Северна Македонија најмалку шест години, да не бил казнуван во Република Северна Македонија со казна затвор во траење од најмалку една година, за дела за кои се гони по службена должност и кои се казниви според прописите во Република Северна Македонија, против него да не се води кривична постапка во Република Северна Македонија и ако ги исполнува условите од членот 7 став 1 точки 1, 3, 6, 7, 8 и 9 на овој закон.

Член 7-б

Содржината на заклетвата од член 7 став 1 точка 9 на овој закон гласи:

"Се колнам во честа дека ќе бидам лојален на државата Република Северна Македонија и ќе ги почитувам Уставот и законите и ќе ги исполнувам должностите на државјанин на Република Северна Македонија."

Член 7-в

На странец кој поднел барање за прием во државјанство на Република Северна Македонија ќе му се издаде гаранција дека ќе биде примен во државјанство на Република Северна Македонија доколку ги исполнува условите од член 7 став 1 точките од 1 до 9 на овој закон.

Ако странецот од став 1 на овој член во рок од две години од денот на врачувањето на гаранцијата не поднесе доказ во смисла на член 7 став 1 точка 10 од овој закон, ќе се смета дека се откажал од своето барање.

Гаранцијата од ставот 1 на овој член ја издава Министерството за внатрешни работи.

Странецот има право да поднесе приговор против гаранцијата од ставот 1 на овој член до организациската единица во Министерството за внатрешни работи во чиј делокруг е издавање на гаранцијата во рок од 15 дена од денот на приемот на гаранцијата.

По приговорот од ставот 4 на овој член одлучува раководителот на непосредно повисоката организациска единица во Министерството за внатрешни работи во чиј делокруг е да одлучува по приговорот во рок од 15 дена од денот на приемот на приговорот.

Член 8

Иселеник од Република Северна Македонија, како и негов потомок до прво колено, може со природување да стекне државјанство на Република Северна Македонија иако не ги исполнува условите од член 7 став 1 точка 2, 6 и 10 на овој закон.

Иселеник, во смисла на овој закон, се смета граѓанин на Република Северна Македонија кој се иселил од Република Северна Македонија во друга држава, без оглед на полот, расата, бојата на кожата, националното и социјалното потекло, политичкото и верското уверување, имотната и општествената положба.

Член 9

Странец кој е во брак со државјанин на Република Северна Македонија најмалку три години и до поднесувањето на барањето законски престојува најмалку една година непрекинато на територијата на Република Северна Македонија може со природување да стекне државјанство на Република Северна Македонија иако не ги исполнува условите од член 7 став 1 точка 2, 3, 6 и 10 на овој закон.

Странец кој е во брак со државјанин на Република Северна Македонија најмалку осум години, кој законски и постојано живее во странство и со Република Северна Македонија има цврста и ефективна поврзаност, може со природување да стекне државјанство на Република Северна Македонија иако не ги исполнува условите од член 7 став 1 точки 2, 3, 6 и 10 на овој закон.

Член 10

Барањето за прием во државјанство на Република Северна Македонија во смисла на член 8 од овој закон ќе се одбие ако од престанувањето на државјанството на Република Северна Македонија со отпуст или според меѓународен договор, па до поднесувањето на барањето за повторен прием во државјанство на Република Северна Македонија, не поминало најмалку три години.

Член 11

Странец кој ги исполнува условите од член 7 став 1 точки 1 и 8 на овој закон може со природување да стекне државјанство на Република Северна Македонија ако тоа претставува особен научен, економски, културен, спортски или друг национален интерес.

Владата на Република Северна Македонија со уредба ќе ги утврди критериумите за особен научен, економски, културен, спортски или друг национален интерес за стекнување на државјанство во смисла на став 1 од овој член.

Владата на Република Северна Македонија дава мислење за постоење на особениот интерес во смисла на став 1 на овој член.

Покрај странецот од став 1 на овој член со природување може да стекне државјанство на Република Северна Македонија и неговиот брачен другар под услови од член 9 на овој закон.

Член 12

Ако двата родители со природувањето стекнале државјанство на Република Северна Македонија, државјанство на Република Северна Македонија стекнува и нивното дете помало од 18 години.

Ако со природување еден од родителите стекнал државјанство на Република Северна Македонија, државјанство на Република Северна Македонија стекнува и неговото дете помладо од 18 години ако тоа го бара овој родител, а детето живее во Република Северна Македонија или ако тоа го бараат двата родители, без оглед каде живее детето.

Во случај на потполно посвојување, ако со природување стекнал државјанство на Република Северна Македонија барем еден од посвоителите, со природување стекнува државјанство на Република Северна Македонија и посвоеникот кој нема наполнето 18 години живот и кој со посвоителот живее во Република Северна Македонија.

Ако детето наполнило 15 години живот за стекнување на државјанство на Република Северна Македонија во смисла на ставовите 1, 2 и 3 на овој член потребна е и согласност на детето.

Член 13

Лицето со природување стекнува државјанство на Република Северна Македонија со денот на врачувањето на решението за прием во државјанството на Република Северна Македонија.

Член 14

Решението за прием во државјанство на Република Северна Македонија може да се поништи по врачувањето, ако се утврди дека странецот при поднесување на барањето за прием на државјанство со природување дал неистинити или неточни податоци, односно се користел со лажни исправи.

Решението од став 1 се поништува во рокот предвиден за застареност на кривичното гонење за кривично дело од став 1 на овој член.

Во случајот од став 1 на овој член се поништува и решението за прием во државјанство на Република Северна Македонија на малолетните деца кои стекнале државјанство истовремено со нивните родители, согласно со одредбите на овој закон.

Член 15

Лицето на кое како малолетно му престанало државјанството на Република Северна Македонија со отпуст, може повторно да го стекне ако до наполнети 25 години живот законски престојува најмалку една година непрекинато во Република Северна Македонија и поднесе барање за повторно стекнување на државјанството на Република Северна Македонија.

III. ПРЕСТАНУВАЊЕ НА ДРЖАВЈАНСТВОТО

Член 16

Државјанство на Република Северна Македонија престанува:

- 1) со отпуст и
- 2) според меѓународни договори

Член 17

Државјанство на Република Северна Македонија престанува со отпуст ако лицето кое поднесло лично барање за отпуст ги исполнува следниве услови:

- 1) да наполнило 18 години живот;
- 2) да ги намирало имотно-правните обврски спрема државните органи;
- 3) да ги регулирало имотно-правните и другите законски обврски од брачниот однос и од односот на родители и деца спрема лицата кои живеат во Република Северна Македонија;

4) да достави доказ од надлежен орган дека не е поведена стечајна постапка, односно постапка за престанок на трговското друштво чиј основач или содружник е, односно за трговецот поединец;

5) против него во Република Северна Македонија да не се води кривична постапка поради кривично дело за кое се гони по службена должност или ако е осудено на казна затвор, казната да ја издржало и

6) ако има странско државјанство или да докажало дека ќе биде примено во странско државјанство.

Надлежниот државен орган ќе го одбие барањето за отпуст од државјанство на Република Северна Македонија и кога се исполнети условите од став 1 на овој член ако тоа го налагаат причините на заштитата на безбедноста и одбраната на Република Северна Македонија или причините на реципроцитет или други причини од односот со странска држава.

Во решението со кое се одбива барањето за отпуст од државјанство на Република Северна Македонија во смисла на став 2 од овој член, органот ќе ги образложи причините заради кои го донел решението, а притоа водејќи сметка за заштита на јавниот интерес.

На лицето му престанува државјанството на Република Северна Македонија со денот на врачувањето на решението за отпуст од државјанство на Република Северна Македонија.

Овластеното службено лице од Министерството за внатрешни работи кое ја води постапката е должно во рок од 30 дена од денот на приемот на барањето од ставот 1 на овој член по службена должност да ги побара доказите и податоците кои се потребни за докажување на исполнетоста на условите од ставот 1 точките 1), 2), 3), 4) и 5) на овој член.

Овластено службено лице од надлежниот јавен орган од кој се побарани доказите и податоците од ставот 5 на овој член е должно да ги достави бараните докази и податоци во рок од 90 дена од денот на приемот на барањето.

Член 18

Решението за отпуст од државјанство на Република Северна Македонија ќе се поништи ако лицето кое добило отпуст продолжи да живее во Република Северна Македонија, односно се иселило во странство и во рок од една година од денот на врачувањето на решението за отпуст не стекне странско државјанство.

Лицето кое добило отпуст од државјанство на Република Северна Македонија, барањето за поништување на решението го доставува до дипломатско-конзуларното претставништво на Република Северна Македонија во странство или до надлежниот државен орган во Република Северна Македонија.

Член 19

На дете до наполнети 18 години живот му престанува државјанство на Република Северна Македонија на барање на двата родители на кои државјанството на Република Северна Македонија им престанало со отпуст или ако државјанството на Република Северна Македонија му престанало на тој начин на еден од родителите, а другиот родител со тоа се согласил.

Ако родителите на детето живеат одвоено, на детето му престанува државјанство на Република Северна Македонија со отпуст на барање на родителот со кого живее детето, односно на кого му е дадено на воспитување и чување, а

кој и самиот поднел барање за отпуст од државјанство на Република Северна Македонија или во случај кога родителот кај кого детето живее е странец. Во двата случаи потребна е согласност на другиот родител.

Одредбите на ставовите 1 и 2 на овој член се однесуваат и на малолетниот посвоеник.

Ако другиот родител не се согласи со отпуст на детето од државјанство на Република Северна Македонија, детето добива отпуст ако заради интересите на детето согласност за неговиот отпуст даде надлежниот орган за старателство.

Ако детето наполнило 15 години живот за престанок на државјанството во смисла на ставовите 1, 2 и 3 на овој член потребна е и согласност на детето.

Член 20

На малолетен посвоеник - државјанин на Република Северна Македонија во случај на потполно посвојување кога посвоителите се странски државјани, државјанството на Република Северна Македонија ќе му престане со отпуст на барање на посвоителите.

Ако посвоеникот наполнил 15 години живот за престанок на државјанството, во смисла на став 1 на овој член, потребна е и согласност на посвоеникот.

IV. НАДЛЕЖЕН ДРЖАВЕН ОРГАН ЗА РЕШАВАЊЕ, ВОДЕЊЕ НА ЕВИДЕНЦИЈА И ДОКАЖУВАЊЕ НА ДРЖАВЈАНСТВОТО НА РЕПУБЛИКА СЕВЕРНА МАКЕДОНИЈА

Член 21

Барање за стекнување, престанување или утврдување на државјанство на Република Северна Македонија се поднесува до Министерството за внатрешни работи според живеалиштето на лицето или ако лицето живее во странство, до дипломатско-конзуларното претставништво на Република Северна Македонија во странство.

Решение за стекнување, престанување или утврдување на државјанството на Република Северна Македонија, донесува Министерството за внатрешни работи.

Решението од став 2 на овој член се доставува според прописите за задолжително лично доставување.

Против решението од став 2 на овој член барателот може да поведе управен спор пред Управниот суд.

Член 22

Евиденција за државјаните на Република Северна Македонија и за странските државјани кои се родени на територијата на Република Северна Македонија се води во Министерството за внатрешни работи.

Евиденција за стекнување и престанок на државјанство на Република Северна Македонија води Министерството за внатрешни работи.

Евиденциите од ставот 1 на овој член ги содржат следниве податоци и тоа:

- реден број,
- презиме,
- име на еден од родителите и име,
- место и датум на раѓање,
- единствен матичен број,
- адреса и место на живеење,

- основ и датум на запишување во регистар,
- основ и датум на бришење од евиденција и
- забелешка.

Евиденцијата од ставот 2 на овој член ги содржи следниве податоци и тоа:

- реден број,
- име, презиме и име на еден од родителите,
- датум и место на раѓање,
- живеалиште,
- националност,
- пол,
- возрасна група,
- поранешно државјанство, односно државјанство со кое се стекнува и
- назив, број и датум на решението и датум на врачување на решението и
- забелешка.

Евиденциите од ставовите 1 и 2 на овој член се водат според пропишани стандарди и согласно со Законот за општата управна постапка.

Член 23

Државјанството на Република Северна Македонија се докажува со важечка лична карта или патна исправа, или со потврдата за содржани лични податоци во Централниот регистар на население во постапките определени со закон.

Државјанството на Република Северна Македонија се докажува и со уверение за државјанство на Република Северна Македонија кое врз основа на евиденцијата во смисла на член 22 став 1 од овој закон го издава Министерството за внатрешни работи. Уверението за државјанство на Република Северна Македонија може да се издаде и во форма на електронски документ кој се доставува на профилот на подносителот на барањето на Националниот портал за електронски услуги или преку квалификувана електронска препорачана достава на електронска адреса наведена од подносителот на барањето, согласно со прописите од областа на електронското управување и електронските услуги и од областа на електронските документи, електронската идентификација и доверливите услуги.

Државјанинот на Република Северна Македонија има право да поднесе приговор против уверението од ставот 2 на овој член до организациската единица во Министерството за внатрешни работи во чиј делокруг е издавање на уверението во рок од 15 дена од денот на приемот на уверението. Приговорот против уверението може да се поднесе и во електронска форма со употреба на средство за електронска идентификација преку Националниот портал за електронски услуги, согласно со прописите од областа на електронското управување и електронските услуги.

По приговорот од ставот 3 на овој член одлучува раководителот на непосредно повисоката организациска единица во Министерството за внатрешни работи во чиј делокруг е да одлучува по приговорот во рок од 15 дена од денот на приемот на приговорот.

Член 24

Ако лицето не е запишано во евиденцијата за државјани на Република Северна Македонија, Министерството за внатрешни работи ќе го утврди државјанството на Република Северна Македонија и податокот за тоа дополнително ќе се запише во

евиденцијата на државјаните на Република Северна Македонија. Доколку раѓањето на лицето не е запишано, податокот за раѓањето и за државјанството ќе се запише истовремено согласно со одредбите на Законот за матичната евиденција.

Член 25

За стекнување, односно престанување на државјанството на Република Северна Македонија, се известуваат надлежните државни органи и организации кои го евидентираат податокот за државјанството во евиденциите за кои со закон се овластени да ги водат.

IV-а. ПРЕКРШОЧНИ ОДРЕДБИ

Член 25-а

„Глоба во износ од 15 до 30 евра во денарска противвредност ќе му се изрече за прекршок на овластено службено лице од Министерството за внатрешни работи ако не ги побара доказите и податоците по службена должност во рокот утврден во членовите 7 став 6 и 17 став 5 од овој закон.

Глоба во износ од 15 до 30 евра во денарска противвредност ќе му се изрече за прекршок на овластеното службено лице од надлежниот јавен орган од кој се побарани доказите и податоците ако не ги достави бараните докази и податоци во рокот утврден во членовите 7 став 7 и 17 став 6 од овој закон.

Член 25-б

За прекршоците утврдени во членот 25-а од овој закон, прекршочна постапка води и прекршочна санкција изрекува надлежен суд.

V. ПРЕОДНИ И ЗАВРШНИ ОДРЕДБИ

Член 26

Како државјанин на Република Северна Македонија, во смисла на овој закон, се смета лицето кое според досегашните прописи имало државјанство на Република Северна Македонија.

Постапките за стекнување или престанување на државјанство на Република Северна Македонија кои се започнати до влегувањето во сила на овој закон, ќе се завршат според одредбите на овој закон.

Државјаните на другите републики во поранешната СФРЈ и државјаните на поранешна СФРЈ кои имаат пријавено живеалиште на територијата на Република Северна Македонија, можат да стекнат државјанство на Република Северна Македонија ако во рок од една година по влегувањето во сила на овој закон поднесат барање, доколку имаат постојан извор на средства, се полнолетни и до поднесувањето на барањето законски престојувале на територијата на Република Северна Македонија, најмалку 15 години.

Член 27

Министерот за внатрешни работи ќе донесе подзаконски прописи за водење на евиденцијата за државјаните на Република Северна Македонија, за државјаните на Република Северна Македонија кои живеат во странство, за образецот на

барањето за стекнување државјанство на Република Северна Македонија, за образецот на гаранцијата за прием во државјанство на Република Северна Македонија и за образецот на заклетвата и за образецот на уверението за државјанство на Република Северна Македонија.

Член 27-а

Подзаконските прописи предвидени со овој закон ќе се донесат во рок од шест месеци од денот на влегувањето во сила на Законот.

Член 27-б

Со денот на почетокот на примената на овој закон, постапките за стекнување или престанување на државјанство на Република Северна Македонија кои се започнати по Законот за државјанството на Република Северна Македонија ("Службен весник на Република Северна Македонија" бр. 67/92) ќе продолжат според одредбите на овој закон.

Член 28

Одредбата од член 23 став 1 на овој закон ќе се применува по замената на личните карти и патните исправи издадени до влегувањето во сила на овој закон.

Член 29

Подзаконските прописи предвидени со овој закон ќе се донесат во рок од шест месеци од денот на влегувањето во сила на Законот.

До донесувањето на прописите од став 1 на овој член ќе се применуваат досегашните прописи доколку не се во спротивност со одредбите на овој закон.

Член 30

Со денот на влегувањето во сила на овој закон престанува да важи Законот за државјанството на Социјалистичка Република Северна Македонија ("Службен весник на СРМ" број 19/77), а Законот за државјанството на СФРЈ ("Службен лист на СФРЈ" број 58/76) нема да се применува на територијата на Република Северна Македонија.

Член 31

Овој закон влегува во сила осмиот ден од денот на објавувањето во "Службен весник на Република Северна Македонија".

ПРЕОДНИ И ЗАВРШНИ ОДРЕДБИ **од Законот за изменување и дополнување на Законот** **за државјанството на Република Македонија** **("Службен весник на РМ" бр.8/04)**

Член 14

Државјаните на другите републики на поранешната СФРЈ и државјаните на поранешната СФРЈ кои на 8 септември 1991 година имале пријавено живеалиште, до поднесување на барањето постојано живеат на територијата на Република Македонија и имаат вистинска и ефективна врска со Република Македонија можат да стекнат државјанство на Република Македонија ако во рок од две години по

влегувањето во сила на овој закон поднесат барање, доколку против нив не се води кривична постапка во Република Македонија, за кривични дела со кои се загрозува безбедноста и одбраната на Република Македонија и ги исполнуваат условите од член 7 став 1 точки 1 и 6 на овој закон.

Член 15

Се овластува Законодавно-правната комисија на Собранието на Република Македонија да утврди пречистен текст на Законот за државјанството на Република Македонија.

Член 16

Овој закон влегува во сила осмиот ден од денот на објавувањето во "Службен весник на Република Македонија".

ЗАВТШНА ОДРЕДБА **од Законот за изменување и дополнување на Законот** **за државјанството на Република Македонија** **("Службен весник на РМ" бр.98/08)**

Член 4

Овој закон влегува во сила осмиот ден од денот на објавувањето во „Службен весник на Република Македонија“.

ПРЕОДНИ И ЗАВРШНИ ОДРЕДБИ **од Законот за изменување на Законот** **за државјанството на Република Македонија** **("Службен весник на РМ" бр.158/11)**

Член 2

Постапките започнати до денот на влегувањето во сила на овој закон ќе завршат согласно со Законот за државјанството на Република Македонија ("Службен весник на Република Македонија" број 67/92, 8/2004 и 98/2008) до започнување на примената на Законот за основање на Државната комисија за одлучување во управна постапка и постапка од работен однос во втор степен.

Член 3

Овој закон влегува во сила осмиот ден од денот на објавувањето во „Службен весник на Република Македонија“.

ПРЕОДНИ И ЗАВРШНИ ОДРЕДБИ **од Законот за изменување и дополнување на Законот** **за државјанството на Република Македонија** **("Службен весник на РМ" бр.55/16)**

Член 8

Започнатите постапки до денот на започнување на примената на овој закон ќе завршат согласно со законот по кој биле започнати.

Член 9

Овој закон влегува во сила со денот на објавувањето во „Службен весник на Република Македонија“, а ќе започне да се применува со започнувањето на примената на Законот за општата управна постапка согласно со членот 141 од Законот за општата управна постапка („Службен весник на Република Македонија“ број 124/15).

ПРЕОДНИ И ЗАВРШНИ ОДРЕДБИ од Законот за изменување и дополнување на Законот за државјанството на Република Северна Македонија (“Службен весник на РСМ” бр.174/21)

Член 7

Во рок од три години од денот на влегувањето во сила на овој закон на државјанин на друга република на поранешната СФРЈ и државјанин на поранешна СФРЈ кои до 8 септември 1991 година, односно до времето на прогласување на независноста на Република Македонија живееле на територијата на Република Македонија, се стекнува со државјанство на Република Северна Македонија по сила на овој закон, доколку поднесат барање до надлежен орган и кон барањето приложат најмалку еден од следниве документи во оригинал или копија заверена на нотар издаден од орган или правен субјект во Република Македонија во периодот утврден во овој став и тоа:

- 1) извод од матичната книга на родени;
- 2) доказ за завршена учебна година (свидетелство, уверение или диплома);
- 3) доказ за заснован работен однос со М1/М2 образец;
- 4) работничка книшка;
- 5) доказ за платен данок согласно со законските регулативи кои во тој период важеле во Република Македонија, односно доказ за платен:
 - данок од личен доход на работниците,
 - данок од личен доход од вршење земјоделска дејност,
 - данок од личен доход од самостојно вршење на стопанска и професионална дејност,
 - данок од надоместок од авторски права, патенти и технички унапредувања,
 - данок на приходи од имот и имотни права,
 - данок на имот и
 - данок на наследство и подарок,
- 6) одлуката на даночниот обврзник од страна на Управата за јавни приходи;
- 7) доказ за платена сметка за следниве услуги:
 - електрична енергија,
 - греење,
 - вода,
 - телефонски услуги;
- 8) патна исправа (пасош) издадена од поранешната СФРЈ или Република Македонија;
- 9) лична карта издадена од поранешната СФРЈ или Република Македонија;
- 10) лична карта за странци;
- 11) здравствена книшка;

- 12) извештај, потврда, отпусно писмо или друг документ со кој се докажува извршено лекување во јавни здравствени установи во Република Македонија;
- 13) поседовен или имотен лист на име на барателот;
- 14) штедна книшка за депонирање на заштеди во банка (правно лице) основана од Република Македонија согласно со закон;
- 15) други докази издадени од надлежни државни органи со кои ќе се потврди постојаното живеалиште на територијата на Република Македонија и
- 16) сведителствата кои се издадени од 1991 до 1998 година за лицата родени од 1984 година до 1991 година.

Член 8

Постапките за стекнување или престанување на државјанство на Република Македонија започнати согласно со Законот за државјанство на Република Македонија („Службен весник на Република Македонија“ број 67/92, 8/2004 98/2008, 158/11 и 55/16), од денот на влегување во сила на овој закон ќе се решаваат според одредбите од овој закон.

Член 10

Овој закон влегува во сила осмиот ден од денот на објавувањето во „Службен весник на Република Северна Македонија“.

ПРЕОДНИ И ЗАВРШНИ ОДРЕДБИ

од Законот за изменување и дополнување на Законот за државјанството на Република Северна Македонија (“Службен весник на РСМ” бр.67/22)

Член 2

Подзаконските прописи донесени врз основа на Законот за државјанството на Република Северна Македонија („Службен весник на Република Македонија“ број 67/1992, 8/2004, 98/2008, 158/11 и 55/16 и „Службен весник на Република Северна Македонија“ број 174/21), ќе се усогласат со одредбите од овој закон во рок од три месеци од денот на влегувањето во сила на овој закон.

Член 3

Овој закон престанува да важи со денот на пристапувањето на Република Северна Македонија во Европската Унија.

Член 4

Овој закон влегува во сила осмиот ден од денот на објавувањето во „Службен весник на Република Северна Македонија“, а ќе започне да се применува од 1 јануари 2023 година.